

दो दशक में बड़ी आर्थिक महासत्ता बनेगा देश: कल्याणी

परिस्थितिकीय

इंजीनियरिंग प्रबंधन से ही
सही विकास संभव-राज
आईआईटी-जी के चतुर्थ
दीक्षांत समारोह में 173
विद्यार्थियों को डिग्री



बाबा साहब कल्याणी।

अहमदाबाद @ पत्रिका

patrika.com/city

भारत फोर्ज लिमिटेड के अध्यक्ष एवं प्रबंध निदेशक बाबा साहब कल्याणी ने कहा कि आगामी डेढ़ से दो दशक में भारत विश्व की बड़ी आर्थिक महासत्ता बनेगा। युवा शक्ति व मेक इन इंडिया अभियान के चलते देश का दो ट्रिलियन डॉलर का मौजूदा

सकल घरेलू उत्पाद (जीडीपी) सात से आठ सालों में पांच से छह ट्रिलियन डॉलर पर पहुंच जाएगा।

वो शनिवार को भारतीय प्रौद्योगिकी संस्थान गांधीनगर के पालज गांव स्थित स्थाई परिसर में आयोजित संस्थान के चतुर्थ दीक्षांत समारोह को मुख्य अतिथि पद से संबोधित कर रहे थे।

उन्होंने कहा कि कुछ वर्षों में ही देश में 1.2 ट्रिलियन डॉलर का निवेश मैन्युफेक्चरिंग सेक्टर में होने की उम्मीद है, जो देश के आजाद होने के बाद से अब तक हुए करीब तीन सौ बिलियन डॉलर की तुलना में दस गुना तक अधिक होगा। ऐसा होने से हम अभी जो एयरोस्पेश व रक्षा क्षेत्र की जरूरत का 75 फीसदी तक आयात करते हैं। उसे देश में ही काफी हद तक पूरा करने में सक्षम होंगे। संस्थान के शासी मंडल के अध्यक्ष डॉ.बलदेव राज ने कहा कि चीन ने तकनीक, विज्ञान और क्रियान्वयन के सहारे बीते तीन दशक में हजारों लोगों को गरीबी से उबार है, जबकि भारत में अभी भी ऐसा होना बाकी है। हमें सही

विकास करना है तो इंजीनियरों और तकनीक विशेषज्ञों को परिस्थितिकीय इंजीनियरिंग प्रबंधन को बढ़ावा देना होगा। संस्थान के निदेशक प्रो.सुधीर जैन ने कहा कि चतुर्थ दीक्षांत समारोह में 105 विद्यार्थियों को बीटेक की, 25 को एमएससी की, 31 को एमटेक की और छह को पीएचडी की डिग्री दी है, जबकि छह विद्यार्थियों को पीजी डिप्लोमा प्रदान किया गया है। साथ ही 40 विद्यार्थियों को उनकी शैक्षणिक व इतर प्रवृत्तियों, शोध में बेहतर कार्य करने के लिए पदक भी प्रदान किए गए हैं। इसमें बीटेक में सार्वधिक तीन पदक प्रीत शाह ने पाए हैं, जबकि एमएससी में तीन पदक विशाखा ने पाए हैं।